

GJSK030002922026



દાખલ તારીખ : ૧૨-૦૨-૨૦૨૬
રજીસ્ટર તારીખ : ૧૨-૦૨-૨૦૨૬
ફેસલ તારીખ : ૦૮-૦૪-૨૦૨૬
અવધિ : ૦-વર્ષ ૧-માસ ૨૮-દિવસ

પ્રાંતિજના મે.એડીશનલ ચીફ જ્યુડીશીયલ મેજીસ્ટ્રેટ સાહેબની અદાલત
સમક્ષ, મુકામ - પ્રાંતિજ

ફોજદારી કેસ નં.૨૦૮/૨૦૨૬

આંક :

ફરીયાદી : શ્રી સરકાર

વિરુદ્ધ

(પ્રાંતિજ પો. સ્ટે. પાર્ટ એ ગુના રજી.નં.-૧૧૨૦૮૦૪૧૨૫૧૨૧૭/૨૫)

આરોપી : નારાયણ લાલ ગોરધનદાસ ખારોલ

રહે.તાજપુરકુઈ, તા.પ્રાંતિજ, જી.સાબરકાંઠા.

ગુન્હો : ભારતીય ન્યાય સંહિતા ૨૦૨૩ની કલમ- ૨૮૧ તથા
મોટર વ્હીકલ એક્ટની કલમ- ૧૭૭, ૧૮૪ મુજબ...

ફરીયાદપક્ષે વિ.એ.પી.પી.શ્રી એસ.ડી.વાઘેલા
આરોપી તરફે વિ.વ.શ્રી ડી.એ.દરબાર

-: ઠરાવ :-

(૧) ફરીયાદ પક્ષના કેસની ટુંકમાં હકીકત એવી છે કે, આ કામના આરોપી એ તા.૫/૧૨/૨૫ ના કલાક-૧૧-૫૦ વાગે મોજે-પ્રાંતિજ ટુડોર ચાર રસ્તા રોડ ઉપર રોંગ સાઈડમાં પોતાના કબજાની અતુલ કંપનીની લોડીંગ રીક્ષા નં.જી.જે.૧ ટી.ઈ.૪૧૮૩ની પુરઝડપે બેદરકારીથી અને ગફલતભરી રીતે હંકારી લઈ આવી પોતાની તથા આવતા જતા વાહનો તથા રાહદારીઓનો

જીવ જોખમાય તે રીતે ચલાવી લઈ આવી પકડાઈ જઈ ભારતીય ન્યાય સંહિતા ૨૦૨૩ ની કલમ-૨૮૧ તથા મોટર વ્હીકલ એક્ટની કલમ-૧૭૭, ૧૮૪ મુજબ નો ગુન્હો આ અદાલતની હકુમતમાં કરતા આરોપી વિરુદ્ધ ફરીયાદીએ ફરીયાદ નોંધાવેલ છે. તપાસ કરનાર અમલદારે જરૂરી પંચનામા કરી, સાહેદોના નિવેદનો નોંધી આરોપી વિરુદ્ધના ગુનાની તપાસ કરી હાલનું ચાર્જશીટ દાખલ કરેલું છે.

(૨) આ કામના આરોપીને સમન્સની ધોરણસર બજવણી થઈ જતાં આરોપી અત્રેની અદાલત સમક્ષ હાજર થતાં તેઓને બી. એન. એસ. એસ. ની કલમ-૨૩૦ મુજબ પોલીસ પેપર્સની નકલો મળ્યા બાદ આરોપીએ આંક-૩ ના નિવેદનમાં આક્ષેપિત ગુન્હાનો ઈન્કાર કરેલો છે. ત્યારબાદ સદર કામ આગળ ચલાવવામાં આવેલ છે.

(૩) ફરીયાદપક્ષ તરફે આ કામે નીચે મુજબનો મૌખિક તથા દસ્તાવેજી પુરાવો રજૂ કરવામાં આવેલો છે.

:: મૌખિક પુરાવો ::

- (૧) આંક-૪ પંચ સાહેદ સુરેશજી વજાજી મકવાણાની જુબાની
- (૨) આંક-૬ ફરીયાદી પરીક્ષીતસિંહ દિગ્વીજયસિંહની જુબાની
- (૩) આંક-૮ પંચ સાહેદ હઠીસિંહ માનસિંહ ચૌહાણની જુબાની

:: દસ્તાવેજી પુરાવો ::

- (૧) આંક-૫ ગુનાવાળી જગ્યાનું પંચનામું
- (૨) આંક-૭ ફરીયાદ
- (૪) ત્યાર બાદ એ.પી.પી.શ્રીની મૌખિક વિનંતીથી ફરીયાદપક્ષનો પુરાવો પુરો થયા બાદ આરોપીનું બી.એન.એસ.એસ.ની કલમ-૩૫૧ વિશેષ નિવેદન નોંધવા લાયક પુરાવો ન હોય વિશેષ નિવેદન નોંધવામાં આવેલ નથી.

ત્યાર બાદ આ કામે વિ.એ.પી.પી.શ્રીએ તેમની મૌખિક દલીલોમાં મુખ્ય હકીકતે જણાવેલ છે કે, આ કામે ફરીયાદ પક્ષે રજુ મૌખિક તેમજ દસ્તાવેજી પુરાવા ધ્યાને લેતાં ,આરોપી સામેનો કેસ નિ:શંકપણે પુરવાર કરેલ હોય, જેથી યોગ્ય હુકમ કરવા અરજ કરેલ છે.

આરોપી તરફે વિ.વ.શ્રીએ તેમની મૌખિક દલીલોમાં મુખ્ય હકીકતે જણાવેલ છે કે, આ કામે પંચ સાહેદો ફરી ગયેલા સાહેદ જાહેર થયેલ છે તેમજ પોલીસ સાહેદ સિવાય અન્ય કોઈ સાહેદોને તપાસેલ નથી અને આરોપી સામેનો ગુનો પુરવાર થતો ના હોય, આરોપીને નિર્દોષ ઠરાવી છોડી મુકવા અરજ કરેલ છે.

(૫) કેસના આખરી નિકાલ સારુ નીચે મુજબના મુદ્દા ઉપસ્થિત થાય છે.

-: મુદ્દાઓ :-

(૧) શું ફરીયાદપક્ષ નિ:શંકપણે પુરવાર કરે છે કે, આ કામના આરોપીએ તા.૫/૧૨/૨૫ ના કલાક-૧૧-૫૦ વાગે મોજે-પ્રાંતિજ ટુડોર ચાર રસ્તા રોડ ઉપર રોંગ સાઈડમાં પોતાના કબજાની અતુલ કંપનીની લોડીંગ રીક્ષા નં.જી.જે.૧ ટી.ઈ.૪૧ ૮૩ની પુરઝડપે બેદરકારીથી અને ગફલતભરી રીતે હંકારી લઈ આવી પોતાની તથા આવતા જતા વાહનો તથા રાહદારીઓનો જીવ જોખમાય તે રીતે ચલાવી લઈ આવી પકડાઈ જઈ ભારતીય ન્યાય સંહિતા ૨૦૨૩ ની કલમ-૨૮૧ તથા મોટર વ્હીકલ એક્ટ ની કલમ-૧૭૭,૧૮૪ મુજબના શિક્ષાપાત્ર ગુન્હો આ અદાલત ની હકુમતમાં કરેલ છે ?

(૨) શું હુકમ ?

(૬) ઉપરોક્ત મુદ્દા અંગના ન્યાયીક નિર્ણય નીચે મુજબ છે.

(૧) નકારમાં.

(૨) આખરી હુકમ મુજબ.

(૭) ઉપરોક્ત મુદ્દાઓના નિર્ણય માટેનાં કારણો નીચે મુજબ છે.

-: કારણો :-

(૮) **મુદ્દા નંબર-૧ :-**

(૯) આ કામે ફરીયાદ પક્ષ તરફે આંક-૪ થી પંચ સાહેદ સુરેશજી વજાજી મકવાણા તથા આંક-૮ થી પંચ સાહેદ હઠીસિંહ માનસિંહ ચૌહાણ પોતાની સોગંદ ઉપરની જુબાનીમાં સરતપાસમાં જણાવે છે કે, પોલીસ એક લખેલ કાગળમાં સહી કરવાનું કહેતાં સહી કરેલ તેમજ પંચનામાંમાં શું લખેલ હતું તે વિશે ખબર નથી તેમજ પંચનામાંની વિગતો અંગે કંઈ જાણતા નથી. આમ, ફરીયાદ પક્ષે તપાસેલા આ પંચ સાહેદોએ આંક-૫ વાળા પંચનામાંમાં પોતાની સહી ઓળખી બતાવે છે.

સદર પંચ સાહેદો તેમની જુબાનીમાં રજુ થયેલ પંચનામાની હકિકત ને લેશમાત્ર સમર્થન આપતા ન હોય, વિધ્વાન એ.પી.પી.શ્રી એ તેઓને ઉલટતપાસમાં પુછી શકાય તેવા પશ્ચો પુછવાની પરવાનગી માંગતા, તે મંજૂર કરવામાં આવેલ. જેમાં તેઓ પંચનામાંની હકીકતને સમર્થનકારી પુરાવો આપતા નથી.સદર પંચ સાહેદ ફરી ગયેલા જાહેર થયેલ છે.

આ પંચ સાહેદો પોતાની ઉલટતપાસમાં એ હકીકતનો સ્વીકાર કરેલ છે કે, તેઓએ તૈયાર પંચનામાંમાં સહી કરેલી. એ સિવાય તેઓ પોલીસ સાથે કોઈ જગ્યાએ ગયેલ નહી કે પોલીસે તેઓની રૂબરૂ પંચનામાની કોઈ કાર્યવાહી કરેલ નહી.

(૧૦) આ કામે આંક-૬ થી ફરીયાદી પરીક્ષીતસિંહ દિગ્વીજયસિંહ ને સોગંદ ઉપર તપાસવામાં આવેલા છે. તેઓએ પોતાની જુબાનીમાં જણાવેલ છે કે, "તા. ૦૫/૧૨/૨૦૨૫ ના રોજ અમો તથા પોલીસ સ્ટાફના અન્ય સ્ટાફના

માણસો સાથે પ્રાંતિજ હાઈવે ત્રણ રસ્તા પાસે આવતા એક વાહન ચાલકે પોતાના કબજાનું વાહન રોડ ઉપર પુરઝડપે ગફલતભરી રીતે હંકારી લઈ આવતા તેને હાથનો ઈશારો કરી ઉભો રખાવી નજીકમાંથી બે રાહદારી પંચો બોલાવી પંચોને હકીકતથી વાકેફ કરી વાહનના ચાલકનું નામ ઠામ પુછતા પોતે પોતાનું નામ નારાયણલાલ ગોરધનદાસ ખારોલ રહે. તાજપુર, તા. પ્રાંતિજ ના હોવાનું જણાવેલ તેમજ સદરી વાહનનો આરટીઓ રજી.નંબર- જી. જે ૦૧ ટી.ઈ ૪૧૮૩ નો હતો જેથી સદરી ચાલકે પોતાના કબજાનું વાહન પુરઝડપે બેદરકારી અને ગફલતભરી રીતે પોતાને તેમજ આવતા જતા વાહનો તથા રાહદારીઓનો જીવ જોખમાય તે રીતે હંકારી પકડાઈ ગયેલ હોય તેમના વિરૂદ્ધ વિગતવારનું પંચનામું અમારી સાથેના એ.એસ.આઈ.નાઓએ કરી લીધેલ તેમજ અમોએ પ્રાંતિજ પો. સ્ટેમાં ફરીયાદ આપેલ."જે આ કામે આંક-૭ થી રજુ છે. આ કામના આરોપીને જોયે ઓળખતા હોવાનું જણાવે છે.

આ સાહેદ પોતાની ઉલટતપાસમાં એ હકીકત કબુલ રાખેલ છે કે, આ કામની ફરીયાદ આપતા પહેલા પંચનામું કરાવામાં આવેલું, ફરીયાદ માં પંચોના નામ ઠામ જણાવેલ નહી તેમજ પંચોને કોણ બોલાવવા માટે ગયેલ તે હકીકત ફરીયાદમાં જણાવેલ નથી. કહેવાતા વાહનનો ચેચીસ કે એન્જીન નંબર તથા વાહન કયા કલરનું હતું તે ફરીયાદમાં જણાવેલ નથી. કહેવાતા બનાવ વખતે વાહનની કેટલી ઝડપ હતી તે ફરીયાદમાં જણાવેલ નથી. જ્યારે અન્ય હકીકતનો ઈન્કાર કરેલ છે.

-: તારણ :-

(૧૧) ઉપરોક્ત બંને પક્ષકારોની રજુઆત, રેકર્ડ ઉપર રજુ થયેલ પુરાવા વંચાણે લીધા. તે સાથે ફોજદારી કાર્યવાહીમાં કરવામાં આવેલ પુરાવાના મુલ્યાંકન વિશે જોઈએ તો, કાયદાનો પ્રસ્થાપિત સિદ્ધાંત છે કે, ફરીયાદ

પક્ષે આરોપી સામેના આક્ષેપિત ગુનાની હકીકતોને નિઃશંકપણે પુરવાર કરવી પડે. જેથી ફરીયાદપક્ષના પુરાવાથી સ્પષ્ટ પુરવાર થવું જોઈએ કે, આરોપીએ જ ગુનો કરેલ છે અને ફરીયાદ પક્ષને પોતાના કેસની હકીકતો પુરવાર કરવા માટે કેટલા સાહેદો ને તપાસેલા છે તે સાહેદોની સંખ્યા મહત્વની નથી. પરંતુ જો ફરીયાદ પક્ષના એકપણ સાહેદ ફરીયાદપક્ષના કેસની હકીકતોને પુરવાર કરતા હોય અને આરોપીઓએ ગુનો કરેલ હોવાનું પુરવાર કરતા હોય તથા તેવા સાહેદ વિશ્વસ નીય અને આધાર રાખવા લાયક હોય તો તે પુરતુ છે, પરંતુ જો ફરીયાદ પક્ષના કેસની હકીકતો ઉપર વ્યાજબી શંકા ઉભી થાય તો તેનો લાભ બચાવપક્ષ ને મળવાપાત્ર છે.

(૧૨) કલમ-૨૮૧- જે કોઈ વ્યક્તિ જીંદગી જોખમમાં મુકાય અથવા અન્ય વ્યક્તિને ,વ્યથા કે હાની થવાનો સંભવ હોય એવી બેફામ રીતે અથવા બેદરકારીથી સરીયામ રસ્તા ઉપર વાહન ચલાવે અથવા સવારી કરે તેને છ મહીના સુધીની બેમાંથી એક પ્રકારની કેદની, અથવા એક હજાર રૂપિયા સુધીના દંડની , અથવા તે બંનેની શિક્ષા કરવામાં આવશે. આરોપી સામે આક્ષેપિત ગુન્હા અન્વયે કાયદાકીય જોગવાઈ ધ્યાને લેતાં ફરીયાદ પક્ષ તરફે અકસ્માતના કેસોમાં મુખ્યત્વે નીચે જણાવેલ હકીકતો સાબિત કરવાની હોય છે.

- (૧) અકસ્માત સમયે અકસ્માત કરનાર વાહનનો ચાલક આરોપી હતો.
- (૨) અકસ્માત સમયે આરોપીએ વાહન પુરઝડપે, ગફલતભરી રીતે અને બેદરકારી પૂર્વક હંકારેલ હોવાના કારણે અકસ્માત થયેલ.

(૧૨.૧) ફરીયાદી પક્ષે રજુ કરેલ મૌખિક તેમજ દસ્તાવેજી પુરાવા તથા સાહેદોની જુલાનીનું પુરાવાકીય મુત્ત્યાંકન કરતા હાલના બનાવમાં ફરીયાદ પક્ષે રજુ કરેલ પંચનામાના પંચ સાહેદો ફરી ગયેલા જાહેર થયેલા અને અને ફરીયાદ પક્ષ રજુ કરેલ પંચનામાની હકીકતને સાબિત કરી શકેલ

નથી તેમજ ફરીયાદી ની આરોપી પક્ષે કરેલ ઉલટતપાસમાં એ હકીકત સ્વિકારેલ છે કે કહેવાતા વાહનનો ચેસીસ નંબર કે એન્જીન નંબર કે તેની ઝડપ ફરીયાદમાં જણાવેલ નથી તેમજ એ હકીકત પણ સ્વિકારે છે કે ફરીયાદ આપતા પહેલા પંચનામું કરવામાં આવેલું. જેથી ફરીયાદ પક્ષે રજુ પુરાવો તથા આરોપી સામેના આક્ષેપીત ગુનાની જોગવાઈ ધ્યાને લેતાં આ કામના આરોપી ઉપરોક્ત વાહન ગફલત ભરી, બેદરકારી રીતે, અથવા તો મનુષ્ય જીવન જોખમાય તેવી રીતે ચલાવી હાલનો અકસ્માત કરેલ તેવો કોઈ વિશ્વાસપાત્ર પુરાવો આ કામે રજુ થયેલ નથી. વધુમાં આ કામે ફરીયાદી પોતે પોતાની જુબાનીમાં સદર વાહનના ચાલકે પોતાનું વાહન પુરઝડપે, ગફલતભરી અને બેદરકારી રીતે હંકારી હોય તેવી કોઈ જ ફળદાયી હકીકત મળી આવેલ હોય તેવું રેકર્ડ ઉપર લાવેલ નથી. વધુમાં આ કામે કોઈ સ્વતંત્ર સાહેદોના નિવેદનો લીધેલ નથી. તેમજ આ તમામ સાહેદોનો પુરાવો જેમને તેમ સ્વીકારી લેવામાં આવે તો પણ ભારતીય ન્યાય સંહિતાની કલમ-૨૮૧ મુજબ ના કોઈ મહત્વના તત્વો ફલીત કરતો પુરાવો આ ઉપરોક્ત સાહેદો દ્વારા પોતાની સોગંદ પરના પુરાવામાં જણાવવામાં આવેલ નથી. ત્યારે આ પુરાવા આધારે હાલના આરોપીને ભારતીય ન્યાય સંહિતાની કલમ-૨૮૧ મુજબના ગુના માટે તકસીરવાન ઠરાવવા માટે કોઈ નક્કર પુરાવાઓ આ કામે ફરીયાદી પક્ષે રજુ કરવામાં આવેલ નથી.

આમ, આ સંજોગોમાં આરોપીના નોંધવામાં આવેલ નિવેદનમાં જણાવ્યા મુજબનો આક્ષેપીત ગુનો કરેલો હોવાનું શંકાથી પર રહીને સાબીત કરવામાં ફરીયાદપક્ષ સફળ રહેલા ન હોય મુદ્દાનં.૧ નો નિર્ણય **"નકારમાં"** નિર્ણિત કરી નીચે મુજબનો આખરી હુકમ કરવામાં આવે છે.

:: હુકમ ::

૧. આ કામના આરોપી નારાયણલાલ ગોરધનદાસ ખારોલ, રહે. તાજપુર કુઈ, તા.પ્રાંતિજ, જી. સાબરકાંઠાને બી.એન.એસ.એસ.ની કલમ-૨૭૮(૧) અન્વયે ભારતીય ન્યાય સંહિતાની કલમ-૨૮૧ તથા મોટર વ્હીકલ એક્ટની કલમ-૧૭૭, ૧૮૪ મુજબના શિક્ષાપાત્ર ગુન્હામાંથી નિર્દોષ ઠરાવી છોડી મુકવાનો હુકમ કરવામાં આવે છે.

૨. બી.એન.એસ.એસ.ની કલમ-૪૮૧ મુજબ આરોપીના જામીન છ માસ માટે અમલમાં રાખવાનો હુકમ કરવામાં આવે છે.

આ હુકમ આજ રોજ ખુલ્લી અદાલતમાં વાંચી, સંભળાવી, સહી કરી જાહેર કરવામાં આવ્યો.

તા.૦૯/૦૪/૨૦૨૬
મુ.પ્રાંતિજ.

//S.C.P.//

(સ્નેહલ મૃદુલભાઈ શુક્લ)
એડી. ચીફ જ્યુડી. મેજી., પ્રાંતિજ.
(જજ કોડ-જીજે૦૧૩૮૩)